



*Мікалай Іваноўскі*

## **СУКВЕЦЦЕ ЛЮБОВІ**

# СУКВЕЦЦЕ ЖЫЦЦЯ І ЛЮБОВІ МІКАЛАЯ ІВАНОЎСКАГА

Цікавы ён чалавек, Мікалай Пятровіч Іваноўскі. Трыццаць пяць гадоў свайго працоўнага жыцця аддаў аднаму буйному прадпрыемству – ААТ «Гродна Азот». Пагадзіцеся, ад сферы мастацтва і насамрэч літаратуры гэта дастаткова далёка, калі не сказаць, – вельмі... Дык адкуль узяўся пісьменнік, тым больш, – паэт?.. Загадка. Хаця, у шматдзетнай сям’і Іваноўскіх, дзе Мікалай Пятровіч старэйшы сын, – гэта не першы прыклад творчых дасягненняў. Малодшы брат спадара Мікалая – Дзмітрый Іваноўскі быў славутым беларускім мастаком. Ягоня палотны дагэтуль упрыгожваюць буйныя замежныя галерэі і музеі. На жаль, ён рана пайшоў з жыцця... І вось у 2015 годзе Мікалай Іваноўскі вырашае выдаць кнігу ў памяць свайго памерлага брата Дзмітрыя

«Нашчадкі роду Іваноўскіх» і паспяхова ажыццяўляе гэты праект. У той кнізе змешчаны 209 палотнаў Дзмітрыя Іваноўскага з 3000 ягоных карцін, надрукаваны вершы Мікалая Пятровіча – у адпаведнасці з тэмамі жывапісных палотнаў...

Дастаткова хутка творчая скарбонка паэта Мікалая Іваноўскага папоўнілася яшчэ чатырма кнігамі: «Пяром і сэрцам» (2017 год, лірыка), «Загадкі на ўсе выпадкі» (2018 год, загадкі для дзяцей), «Сцяжынка дзяцінства» (2018 год, лірычная паэзія), «Вострым зрокам» (2020 год, гумарыстычныя творы), «Кроплі расы» (2020 год, лірыка).

Па меркаванні Мікалая Пятровіча Іваноўскага, вельмі спрыяе творчасці жыццё ў роднай вёсцы Пачуйкі, куды ён пераехаў пасля выхаду на пенсію і дзе живе дагэтуль. Бо цішыня і спакой – гэта галоўнае, што трэба творцы. Канешне, вясковыя справы і клопаты з агародам, садамі, і пасекай займаюць многа часу і адбіраюць шмат сіл, аднак ёсць жа ж доўгія і ўтульныя вечары, а таксама зімовы перыяд, у які, дарэчы, як сцвярджае наш аўтар, ён і напісаў большасць сваіх твораў.

І вось новая кніга паэта з Гарадзеншчыны Мікалая Іваноўскага «Суквецце любові». Смелая назва, асабліва калі ўгадаць, што выдаецца яна з нагоды 70-гадовага юбілею аўтара. Але ж, любові пакорлівыя ўсе ўзросты, як некалі пісаў класік рускай літаратуры Аляксандр Сяргеевіч Пушкін. І спрацацца з ім мы, канешне, не будзем.

Менавіта тэме кахання прысвечаны першы раздзел гэтай кнігі пад назвай «Вясной вяртаецца любоў...», і ён самы, бадай, буйны раздзел зборніка. Тут можна прачытаць пра каханне ва ўсіх яго праявах, шчаслівае і няшчаснае, што дорыць акрыленасць альбо пакуты, але без яго жыццё немагчымае...

Няхай прыпомніць кожная з жанок –  
Адам ахвяраваў сваю рабрыну,  
Яе аддаў ён Богу назнарок,  
Каб Бог стварыў прыгожую жанчыну.

З тае пары мужчынская далонь  
Прытуліць цеплыню днём і ўночы.  
Мужчыны ўсе трапляюць у палон –  
Чаруюць іх заўжды каханых вочы...

*(«Чарговы сакавік»)*

Другі раздзел зборніка «Памяць не парвецца...» змяшчае вершы патрыятычнай тэматыкі. Тут ёсць творы, прысвечаныя Вялікай Айчыннай вайне і яе героям, вершы пра Чарнобыльскую трагедыю, а таксама патрыятычныя опусы, у якіх аўтар лічыць сваім прамым абавязкам сказаць «не» вайне і сучасным варожым палітычным заклікам...

Назва раздзела «А вёсачка вабіць...», які ідзе ў кнізе трэцім, гаворыць сама за сябе. І дакладна, тут змешчаны вершы, прысвечаныя малой радзіме Мікалая Іваноўскага – вёсачцы Пачуйкі, што на Ваўкавышчыне, якую аўтар бязмежна кахае. Таксама тут ёсць творы пра родную беларускую мову, у якіх аўтар заклікае любіць яе і размаўляць на ёй. Асобна ж можна выдзяліць верш памяці Алеся Мікалаевіча Белакоза, выбітнага чалавека і патрыёта Беларусі:

...На мовы роднае пакос  
Ён вывеў сотні нас з-за парты.  
Вучыў Алесь нас Белакоз,  
Што *беларусам* звацца варта.

Ён нам прывіў, і ў нас жыве  
Ягоная любоў да мовы,  
І кросны ткуць, чаўнок плыве,  
Музей Дзяржаўны тут аснова...

*(«Мне беларусам звацца варта»)*

У пэўнай ступені тэматыку трэцяга раздзела кнігі падтрымлівае раздзел чацьвёрты «Пах палёў збажыны...», дзе знаходзяцца лірычная вершы пра прыроду і поры года. І канешне, усе гэтыя прыродныя з'явы і змены аўтар назіраў на сваёй малой радзіме, у любімай вёсцы.

Не адчуваецца больш спёкі.  
Кароткім стаў асенні дзень.  
Злятаюць птушкі ў край далёкі,  
І не хавае кронаў цень...

*(«Спяшае восень папярэдзіць»)*

Завяршае кнігу пяты раздзел «Байкі і жарты». У ім змешчана гумарыстычная паэзія. І гэта першы выпадак, калі Мікалай Іваноўскі змешчае розныя жанры ў адной кнізе – лірыку і гумар. Але ад гэтага новыя ягоны вершаваны зборнік, насамрэч, горшым не стаў.

Вось такое паэтычнае суквецце свайго жыцця і любові прапаноўвае паэт Мікалай Іваноўскі сваім чытачам. Кніга атрымалася, на маю думку, разнапланавая, цікавая і каларытная. Жадаю ўсім прыемнага чытання!

*Паэтка, пісьменніца, журналістка  
Інга Вінарская.*

\*\*\*

У новай кнізе нашага калегі, беларускага паэта Мікалая Іваноўскага «Суквецце любові» 200 старонак. Пераплёт цвёрды. На тыльнай старонцы вокладкі – каляровы партрэт паэта і яго творчая біяграфія. Паліграфічнае выкананне – Выдавецтва ТАА «Ковчег» і ТАА «Поликрафт» (Мінск). Рэдактар Вячаслаў Корбут. Наклад кнігі 120 асобнікаў. Калі ласка, пытайцеся ў бібліятэках.

ПРЭС-СЛУЖБА СПБ-ГРОДНА



Мікалай Іваноўскі. [Пра паэта.](#)

[www.pisateli.by](http://www.pisateli.by)

